

॥ सदाशिवाष्टकम् ॥

पतञ्जलिरुवाच -  
सुवर्णपद्मिनी-तटान्त-दिव्यहर्म्य-वासिने  
सुपर्णवाहन-प्रियाय सूर्यकोटि-तेजसे ।  
अपर्णया विहारिणे फणाधरेन्द्र-धारिणे  
सदा नमश्शिवाय ते सदाशिवाय शंभवे ॥ १ ॥  
सतुङ्ग भङ्ग जङ्गुजा सुधांशु खण्ड मौळये  
पतङ्गपङ्कजासुहृत्कृपीटयोनिचक्षुषे ।  
भुजङ्गराज-मण्डलाय पुण्यशालि-बन्धवे  
सदा नमश्शिवाय ते सदाशिवाय शंभवे ॥ २ ॥  
चतुर्मुखाननारविन्द-वेदगीत-भूतये  
चतुर्भुजानुजा-शरीर-शोभमान-मूर्तये ।  
चतुर्विधार्थ-दान-शौण्ड ताण्डव-स्वरूपिणे  
सदा नमश्शिवाय ते सदाशिवाय शंभवे ॥ ३ ॥  
शरन्निशाकर प्रकाश मन्दहास मञ्जुला  
धरप्रवाळ भासमान वक्त्रमण्डल श्रिये ।  
करस्पुरत्कपालमुक्तरक्त-विष्णुपालिने  
सदा नमश्शिवाय ते सदाशिवाय शंभवे ॥ ४ ॥  
सहस्र पुण्डरीक पूजनैक शून्यदर्शनात्-  
सहस्रनेत्र कल्पितार्चनाच्युताय भक्तितः ।  
सहस्रभानुमण्डल-प्रकाश-चक्रदायिने  
सदा नमश्शिवाय ते सदाशिवाय शंभवे ॥ ५ ॥  
रसारथाय रम्यपत्र भृङ्गथाङ्गपाणये  
रसाधरेन्द्र चापशिञ्जनीकृतानिलाशिने ।  
स्वसारथी-कृताजनुन्नवेदरूपवाजिने  
सदा नमश्शिवाय ते सदाशिवाय शंभवे ॥ ६ ॥  
अति प्रगल्भ वीरभद्र-सिंहनाद गर्जित  
श्रुतिप्रभीत दक्षयाग भोगिनाक सन्ननाम् ।  
गतिप्रदाय गर्जिताखिल-प्रपञ्चसाक्षिणे  
सदा नमश्शिवाय ते सदाशिवाय शंभवे ॥ ७ ॥  
मृकण्डसूनु रक्षणावधूतदण्ड-पाणये  
सुगन्धमण्डल स्फुरत्प्रभाजितामृतांशवे ।  
अखण्डभोग-सम्पदर्थलोक-भावितात्मने

सदा नमश्शिवाय ते सदाशिवाय शंभवे ॥ ८ ॥  
मधुरिपु-विधि शक्र मुख्य-देवैरपि नियमार्चित-पादपङ्कजाय ।  
कनकगिरि-शरासनाय तुभ्यं रजत सभापतये नमश्शिवाय ॥ ९ ॥  
हालास्यनाथाय महेश्वराय हालाहलालंकृत कन्धराय ।  
मीनेक्षणायाः पतये शिवाय नमो-नमस्सुन्दर-ताण्डवाय ॥ १० ॥  
॥ इति श्री हालास्यमाहात्म्ये पतञ्जलिकृतमिदं सदाशिवाष्टकम् ॥

Encoded and proofread by  
N. Balasubramanian bbalu at satyam.net.in

---

Please send corrections to [sanskrit@cheerful.com](mailto:sanskrit@cheerful.com)  
Last updated July 4, 2008